

اسلام میں تبدیلی مذہب کا مطالعہ: ایک تنقیدی تجزیہ

Study of Religious Conversion in Islam: A Critical Analysis

ذوہیب احمد*

ABSTRACT

Muslim scholars have produced various writings in which the process of conversion to Islam has been presented in the form of narratives. However, less consideration has been given to the understanding of nature of this process. Furthermore, the elements which originate and shape this process have also been ignored in the previous studies. After analyzing the sources concerning the study of conversion to Islam, the current article argues that the previous studies, especially by the Muslim scholars, were mostly written for *Da'wah* purposes. They did not encourage the analytical dimension of the conversion studies. For a grasp of the complex elements and the strategies underlying this process, the Western scholars divide religious conversion into its diverse types while providing different motifs. However, a critical analysis of their works points out that some of these types and motifs are not applicable to Islam. The current article points out the elements helpful in explaining the process of conversion to Islam keeping in line with the Holy Qur'ān and *Sunnah*. Moreover, this paper also purports that the study of *Ḥadīth*, spiritual experiences of converts, and the opinions of the scholars supports the concept of *fiṭrah* to be used as a framework for a thorough understanding of this process.

Keywords: *Religious Conversion, Fiṭrah, Islam, Shahāda.*

* لیکچرار، شعبہ عربی و علوم اسلامیہ، یونیورسٹی آف لاہور، پاک پٹن کیمپس، پاک پٹن، پاکستان

تعارف

اسلام میں تبدیلی مذہب^(۱) کے موضوع پر متعدد ایسی تحریریں تو ملتی ہیں جن میں قبولِ اسلام کے واقعات کو قصوں کی صورت میں مرتب کیا گیا ہے تاہم یہ جاننے کی کوشش کم کی گئی ہے کہ جب کوئی شخص اسلام قبول کرتا ہے تو یہ عمل کس طرح و وقوع پذیر ہوتا ہے۔ وہ کون سے عوامل ہیں جو اس عمل پر اثر انداز ہوتے ہیں۔ علما اور مفکرین اس عمل کو پرکھنے اور سمجھنے کے لیے کن عناصر کا جان لینا ضروری سمجھتے ہیں۔ زیر نظر مقالہ قبولِ اسلام کے متعلق معلومات کے مختلف ذرائع کا جائزہ پیش کرنے کے بعد استدلال کرتا ہے کہ مسلم مفکرین نے اس کام کو زیادہ تر دعوتی نقطہ نظر سے کیا ہے اور تجزیاتی مطالعوں کی بنا نہیں ڈالی۔ مغربی مفکرین، اس عمل میں کارفرما پیچیدہ عناصر، طریقہ کار اور رجحانات کو سمجھنے اور ان کی توضیح کرنے کے لیے مذہبی تبدیلی اور اس کے مقاصد کو مختلف اقسام میں تقسیم کرتے ہیں جس سے اس عمل میں کارفرما عوامل کی تلاش، تجزیہ اور بیان آسان ہو جاتا ہے۔ تاہم اس طریقہ کار کے تنقیدی مطالعہ سے یہ علم ہوتا ہے ان میں سے بعض اقسام، مقاصد اور تعریفات کا اطلاق اسلام پر نہیں ہوتا۔ زیر نظر مقالہ ان عناصر کی نشاندہی کرتا ہے جو کتاب و سنت سے مربوط رہتے ہوئے قبولِ اسلام کے عمل کی وضاحت میں مددگار ہیں۔ نیز یہ تحریر اس بات کو بھی اجاگر کرتی ہے کہ اس ضمن میں احادیث مبارکہ، نو مسلموں کے روحانی تجربات اور بعض مسلم مفکرین کی آرا اسلام میں فطرت کے نظریے کو بھی بطور فریم ورک استعمال کرنے کی طرف توجہ دلاتی ہیں۔

تبدیلی مذہب کی تعریف

زیر نظر مضمون میں مذہبی تبدیلی کی کوئی نئی تعریف وضع کرنا مقصود نہیں بلکہ پہلے سے موجود تعریفوں سے فائدہ اٹھا کر اس عمل کی اس حد تک وضاحت کر دینا ہے کہ مغربی مصنفین اس عمل کو کیسے سمجھتے ہیں۔ مذہبی تبدیلی کی سادہ ترین تعریف یہ ہے کہ ”اس سے مراد ”مذہبی تغیر“ کی تمام شکلیں ہیں“۔^(۲) یہ بھی کہا گیا ہے کہ اس سے مراد

(۱) یہاں تبدیلی مذہب سے مراد مختلف فقہی مذاہب (حنفی، شافعی، مالکی اور حنبلی) کی تبدیلی نہیں ہے بلکہ یہاں اس اصطلاح کا مقصد کسی شخص کا کس دین کو قبول کرنا یا چھوڑنا ہے۔ اردو میں قبولِ اسلام کے حوالے سے ”نو مسلم“ کی اصطلاح تو موجود ہے لیکن اگر کوئی شخص ہندو یا سکھ مذہب سے منسلک ہو جائے تو اس مذہبی تبدیلی کے لیے کیا اصطلاح استعمال کی جائے گی؟ ”نو ہندو“ یا ”نو سکھ“ کی اصطلاح میں ایک اجنبیت پائی جاتی ہے جس کی بڑی وجہ یہ ہے کہ اردو میں اس موضوع پر زیادہ تر کام صرف غیر مسلموں کے اسلام قبول کرنے کے متعلق ہے اور اس کے لیے ”نو مسلم“ کی اصطلاح مستعمل ہے۔ اگر کوئی شخص اسلام کو چھوڑ دے تو اس کے لیے مرتد کی اصطلاح تو موجود ہے لیکن جس نئے مذہب کو اس نے قبول کیا ہے اس کے لیے اصطلاح شاید موجود نہیں۔ البتہ عربی زبان میں اس عمل کے لیے ”تحول“ یا ”تغیر“ کی اصطلاح عموماً استعمال کی جاتی ہے۔

(2) Christopher Lamb and M. Darroll Bryant, *Religious Conversion: Contemporary Practices and Controversies* (New York: Continuum International Publishing, 1999AD), 7.

”ایک غیر مذہبی زندگی سے مذہبی زندگی کا حصول“^(۱) ہے۔ یہ بھی کہا جاتا ہے کہ مذہبی تبدیلی سے مراد کسی شخص یا گروہ کا اپنے مذہب کو چھوڑ دینا ہے تاکہ وہ نیا مذہب اختیار کر سکے۔^(۲) نفسیات کے مشہور مفکر ولیم جیمز (William James) اس عمل کی وضاحت کرتے ہوئے لکھتے ہیں:

”تبدیلی مذہب کے عمل سے گزرنا ایسے ہی ہے جیسے نیا جنم لینا، لطافت حاصل کرنا، مذہب کا مشاہدہ کرنا۔“^(۳)

لیوس رے ریمبو (Lewis R. Rambo)^(۴) اس ضمن میں محقق کو مشورہ دیتے ہیں کہ وہ اس عمل کو پڑھتے ہوئے نفسیاتی، سماجی، بشریاتی اور مذہبی جہات کو مد نظر رکھے تاکہ وہ مذہبی تبدیلی کے ذاتی، سماجی، ثقافتی اور مذہبی عوامل کے متعلق مفصل آگاہی فراہم کر سکے۔ لہذا وہ کہتے ہیں کہ:

”مذہبی تبدیلی ایسا عمل ہے جو واقعات، نظریات، توقعات اور تجربات کے ساتھ ساتھ اداروں اور لوگوں کے مسلسل تبدیل ہوتے ہوئے مدار میں وقوع پذیر ہوتا ہے۔“^(۵)

الہیات کے عالم اس عمل سے مراد:

”مکمل اور مستحکم انداز میں کسی شرط، حیثیت یا تحفظ کے بغیر خود کو اطاعت کے لیے وقف“^(۶) کر دینا لیتے ہیں۔

اسلام میں تبدیلی مذہب کے لیے اصطلاح

مشہور مورخ و سیرت نگار ابن اسحاق نے مختلف صحابہ کے قبول اسلام کے عمل کی وضاحت کے لیے لفظ ”اسلام“ کا انتخاب کیا ہے۔ بعض نو مسلموں کا بھی خیال ہے کہ وہ کسی خاص اصطلاح کی بجائے ”مسلم“ کہلوانا ہی زیادہ پسند کریں گے۔^(۷) کچھ محققین کا استدلال ہے کہ فطرت کے نظریے کی وجہ سے بہت سے نو مسلم اپنی تبدیلی مذہب

- (1) Maha Al-Qwidi, "Understanding the Stages of Conversion to Islam: The Voices of British Converts" (Doctorate Thesis, The University of Leeds, 2002AD), 42.
- (2) Kecia Ali and Oliver Leaman, *Islam: The Key Concepts* (New York: Routledge, 2008AD), 21
- (3) William James, *Varieties of Religious Experience: A Study in Human Nature* (New York: Routledge, 2002AD), 150
- (۴) ریمبو اس وقت سان فرانسسکو تھیولوجیکل سیمینری کلیفورنیا میں پاسٹورل سائیکولوجی کے شعبے میں بطور اسٹنٹ پروفیسر فرائض منصبی سرانجام دے رہے ہیں۔
- (5) Lewis R. Rambo, *Understanding Religious Conversion* (New Haven: Yale University Press, 1993AD), 5
- (6) R. T. Lawrence, "Conversion, II (Theology of)," in *New Catholic Encyclopedia*, ed. Thomas Carson and Joann Cerrito (New York: Gale, 2003AD), 235
- (7) Al-Qwidi, "Understanding the Stages of Conversion to Islam," 203

کے عمل کی وضاحت کے لیے (Reversion) یعنی ”رجوع“ کی اصطلاح استعمال کرنا زیادہ پسند کرتے ہیں۔^(۱) ماریسا ہر مینسن^(۲) (Marcia Hermansen) اس ضمن میں لکھتی ہیں کہ لفظ "conversion" یا ”تغیر“ اگر تبدیلی مذہب کے عمل کے لیے منتخب کیا جائے تو یہ لفظ اس عمل کی مکمل وضاحت کرنے سے قاصر ہے کیونکہ اس سے یہ پتہ نہیں چلتا تا کہ تبدیلی مذہب کے خواہشمند شخص نے اپنی پرانی شناخت کو مکمل طور پر چھوڑ دیا ہے۔ تبدیلی مذہب کے جن عوامل کا مطالعہ ہر مینسن نے کیا ہے ان میں طبیعت پر واپس آنے کا ایک عنصر بھی موجود تھا۔ اسی وجہ سے وہ بھی ”رجوع“ کے لفظ کا انتخاب کرتی ہیں۔^(۳) تاہم یہ بھی دیکھا گیا ہے کہ کچھ محققین جب مذہبی تبدیلی کا مطالعہ کرتے ہیں تو وہ اس عمل کی وضاحت کرنے کے لیے لفظ ”تغیر“ کو استعمال کرتے ہیں۔^(۴) ریمبو کے خیال میں یہ عمل یکایک نہیں بلکہ تدریجاً ہوتا ہے اس لیے اس ضمن میں راقم الحروف کو انہوں نے اسلام کے لیے لفظ "reverting/ embracing" کی اصطلاح استعمال کرنے کا مشورہ دیا ہے۔^(۵) بعض نو مسلموں نے ”رجوع“ کی اصطلاح استعمال کرنے کی بجائے ”فطرت“ کی اصطلاح کو زیادہ بہتر تصور کیا ہے۔^(۶) اسلامی نقطہ نظر سے اسلام، فطرت اور رجوع کی اصطلاحات زیادہ اہم معلوم ہوتی ہیں تاہم اگر تبدیلی مذہب کے عمل کو بین المذاہب دیکھا جائے تو ”تغیر“ کی اصطلاح بہتر لگتی ہے۔ اسی لیے انگریزی زبان میں اس موضوع پر لکھی جانے والی زیادہ تر تحریروں میں، چاہے وہ کتب ہوں، مضامین ہوں یا مقالات، فوقیت اسی اصطلاح کو دی گئی ہے۔

شہادت قبولِ اسلام کی کنجی

جب کوئی غیر مسلم، مسلمان ہونا چاہتا ہے تو اس کے لیے کسی خاص تقریب یا عبادت کی ضروری نہیں ہوتی۔ صرف اس کو شہادت دینی ہوتی کہ سوائے اللہ کے کوئی معبود برحق نہیں اور محمد ﷺ اللہ کے رسول ہیں۔ شہادت دینے کے بعد کوئی بھی شخص مسلمان ہو جاتا ہے چاہے وہ کسی بھی نسل، قوم، رنگ یا جنس سے تعلق رکھتا ہو۔ اسے نہ کسی پستسمہ کی حاجت ہوتی ہے اور نہ ہی اس کے لیے شرط ہے کہ اسے کسی مسلمان عورت نے جنم دیا ہو۔ اس لیے شہادت کو اسلام میں داخلے کی کنجی بھی کہا جاتا ہے۔ قرآن پاک براہ راست تبدیلی مذہب کے عمل کی وضاحت نہیں کرتا مگر اسلام لانے یا چھوڑنے کے متعلق صراحت سے بات کرتا ہے۔ قرآن مجید ایک اللہ کی

(1) Tuba Boz, "Religious Conversion, Models and Paradigms," *Epiphany: Journal of Transdisciplinary Studies* 4, no. 1 (2011AD), 130

(۲) ماریسا ہر مینسن ایک نامور محققہ ہیں جو لائل یونیورسٹی کے تھیالوجی ڈیپارٹمنٹ میں بطور پروفیسر فرائض سرانجام دے رہی ہیں

(3) Marcia Hermansen, "Roads To Mecca: Conversion Narratives of European And Euro-American Muslims," *The Muslim World* 89, no. 1 (1999AD), 79

(4) Al-Qwidi, "Understanding the Stages of Conversion to Islam," 203

(5) Lewis Ray Rambo, e-mail message to author, March 24, 2016

(6) Al-Qwidi, "Understanding the Stages of Conversion to Islam," 203

اطاعت قبول کرنے کے عمل کے لیے اسلم اور دائرہ اسلام سے خارج ہونے کے لیے رَدِّة کا لفظ استعمال کرتا ہے۔ اگر غور کیا جائے تو صرف یہ دو ہی مراحل ہیں جو تبدیلی مذہب میں شامل ہوتے ہیں۔ کوئی انسان یا تو کسی مذہب کو قبول کرتا ہے یا اسے چھوڑتا ہے۔ لہذا قرآن مجید نے انتہائی جامع انداز میں دونوں مراحل کی نشاندہی کر دی ہے۔ اسی لیے قبول اسلام کے عمل کو جاننے کے لیے لفظ اسلام کو سمجھ لینا ہی کافی ہے۔ عربی زبان میں لفظ اسلام کے بہت سے معانی ہیں جن میں اطاعت، امن، جنت وغیرہ شامل ہیں۔ اس کے علاوہ یہ اللہ تعالیٰ کے صفاتی ناموں میں سے بھی ایک ہے۔^(۱) قرآن پاک، اسلام کو بیان کرنے کے لیے دین کا لفظ بھی استعمال کرتا ہے۔

مشہور مفسر و مؤرخ ابن کثیر رحمۃ اللہ علیہ لکھتے ہیں کہ:

”اسلام تمام انبیاء کا دین ہے۔“^(۲)

اگرچہ قرآن مجید انبیاء کے دین کو بتانے کے لیے لفظ اسلام اور ایمان کے مشتقات استعمال کرتا ہے^(۳) مگر وہ یہ بھی واضح کرتا ہے کہ نہ ہی وہ عیسائی تھے اور نہ ہی یہودی۔^(۴) چنانچہ اسلام نہ صرف دوسرے انبیاء اور ان کی کتابوں پر ایمان کو اپنا لازمی جزو بناتا ہے بلکہ وہ تمام انبیاء کو مسلمان بھی گردانتا ہے۔^(۵) جب کوئی شخص اسلام قبول کرتا ہے تو اس کو دو باتوں کی شہادت دینی ہوتی ہے۔ اللہ کو ایک ماننا اور محمد صلی اللہ علیہ وسلم کو آخری نبی تسلیم کرنا۔ اگرچہ، یہودی اور عیسائی خدا کو ایک مانتے ہیں مگر چونکہ وہ محمد صلی اللہ علیہ وسلم کو آخری نبی تسلیم نہیں کرتے اس لیے ابن کثیر کے مطابق وہ مسلمان نہیں ہیں۔^(۶) قرآن پاک نے ان کے لیے اہل کتاب کی اصطلاح استعمال کی ہے۔^(۷)

(۱) احمد عبد الوہاب، الاسلام والادیان الاخری، مکتبہ التراث الاسلام، قاہرہ، ۱۹۹۲ء، ص: ۱۱

(۲) ابن کثیر، تفسیر القرآن العظیم، دار الطیبہ، ریاض، ۱۹۹۹ء، ۲/۲۵

(۳) مثلاً سورۃ الحج کی آیت نمبر ۷۸ میں قرآن مجید ابراہیم علیہ السلام کے لیے مسلم کا لفظ استعمال کرتا ہے۔

(۴) سورۃ البقرۃ: ۱۳۲، سورۃ آل عمران: ۶۷

(۵) ماہا القویدی اپنے ڈاکٹریٹ کے مقالے میں استدلال کرتی ہیں کہ لفظ اسلام گرائمر کے لحاظ سے بھی خود میں ایک ممتاز حیثیت کا حامل ہے۔ جیسا کہ عربی گرائمر کی رو سے لفظ اسلام ایک اسم لفظی ہے اس کے اندر ایک لفظی طاقت بھی ہے جو اس کو دوسرے ادیان مثلاً عیسائیت، ہندومت اور بدھ مت پر فوقیت دیتی ہے۔ لفظ اسلام پر مزید بحث کے لیے دیکھیے:

Al-Qwidi, "Understanding the Stages of Conversion to Islam," 64.

(۶) ابن کثیر، تفسیر القرآن العظیم، ۲/۲۶

(۷) سورۃ آل عمران: ۶۴

قبول اسلام کے متعلق معلومات کے ذرائع

اردو اور عربی زبان میں ایسی بہت سی کتب لکھی جا چکی ہیں جن میں مختلف لوگوں کے قبول اسلام کو بیانیہ انداز میں ایک قصے کی صورت مرتب کر دیا جاتا ہے^(۱) تاکہ لوگ اس بات سے آگاہ ہو سکیں کہ ان لوگوں نے کس طرح اور کیوں قبول کیا؟ ان کتب میں یہ جاننے کی کوشش کی جاتی ہے کہ کن مشکلات سے گزر کر کوئی شخص اسلام قبول کرتا ہے؟ تاہم اس عمل میں آسانیاں فراہم کرنے والے حالات و واقعات کو نسبتاً کم اہمیت ملتی ہے۔ بیانیہ انداز میں لکھی جانے والی یہ کتب اس بات کو بھی ظاہر کرتی ہیں کہ محققین اس عمل میں اپنی رائے کے اظہار سے زیادہ نو مسلموں کے نقطہ نظر کو اہمیت دیتے ہیں۔ یہ کتب زیادہ تر دعوتی نقطہ نظر سے لکھی جاتی ہیں^(۲) اور عموماً مسلمان طبقہ ہی انہیں پڑھتا ہے۔

نو مسلم مفکرین کی خود نوشت سوانح عمریاں بھی اس موضوع کے متعلق معلومات کے حصول کا بڑا ذریعہ ہیں۔ بہت سے نو مسلموں نے اپنی خود نوشت سوانح عمریوں کے ذریعے اپنے قبول اسلام کے عمل کی وضاحت کرنے کی کوشش کی ہے۔^(۳) اگرچہ ان کتب میں بھی زیادہ تر معلومات کو ایک قصے کی صورت میں مرتب کر دیا جاتا ہے جس میں بعض اوقات تبلیغی نقطہ نظر بھی واضح ہوتا ہے^(۴) لیکن چونکہ مصنفین خود مذہبی تبدیلی کے عمل سے گزرے ہوتے ہیں اس لیے ایسی کتب میں ان کے تجربات بھی موجود ہوتے ہیں جن کے جائزے سے اس عمل کی مختلف جہتوں کو سمجھنے میں آسانی پیدا ہوتی ہے۔ یہ خود نوشت سوانح عمریاں اس عمل کو جاننے کا ایک مفید ذریعہ ہیں کیونکہ مذہب بڑی حد تک انسان کی زندگی کا ایک چھپا ہوا پہلو ہے۔ اگر کوئی شخص خود اپنے نئے مذہب کا اعلان نہ کرے تو دوسرے کے لیے یہ جاننا دشوار ہے کہ وہ شخص کس مذہب کا پیروکار ہے؟ اس کی مثال موسیٰ ابن میمون^(۵) کے قبول اسلام کے واقعہ سے واضح ہوتی ہے۔ ابن میمون نے اگرچہ ظاہراً اسلام قبول کر لیا تھا تاہم بعد میں انہوں نے دوبارہ یہودیت کی طرف رجوع کر لیا۔ قاضی کے سامنے جب ان کا مقدمہ پیش ہوا تو ابن میمون

(۱) محمد ناصر الطویل، اسلام القساوسۃ والماخامات، دار طویق لنشر والتوزیع، ریاض، ۲۰۰۴ء؛ فاروق عبد الغنی، ہم کیوں مسلمان ہوئے، کتاب سرائے، لاہور، ۲۰۱۰ء؛ حسین معدی، قصص و نماذج من الشرق والغرب للذین اعتنقوا الاسلام، دار الکتاب العربی، دمشق

(۲) المدینۃ العلمیہ مجلس، مجوسی کا قبول اسلام، مکتبۃ المدینہ، کراچی

(3) Muhammad Asad, *The Road to Mecca* (New Delhi: Islamic Book Service, 2004); Kristiane Backer, *From MTV to Mecca* (London: Arcadia Books Limited, 2012); Jeffery Lang, *Struggling to Surrender: Some Impressions of an American Convert to Islam* (Beltsville: Amana Publications, 1995).

(۴) غازی احمد، میرا قبول اسلام، المکتبۃ العلمیہ، لاہور، ۲۰۰۵ء

(۵) موسیٰ ابن میمون مشہور یہودی فلسفی، مترجم، مفکر اور ماہر لسانیات تھے۔

نے بتایا کہ انہوں نے اسلام کبھی دل سے قبول کیا ہی نہ تھا اور صرف اپنی جان بچانے کے لیے وہ مسلمان ہوئے تھے۔ ﴿لَا إِكْرَاهَ فِي الدِّينِ﴾^(۱) کے حکم کی پیروی کرتے ہوئے قاضی نے یہ فیصلہ دیا چونکہ ابن میمون کبھی مسلمان ہوئے ہی نہ تھے اس لیے ان سے کوئی مواخذہ نہیں ہے اور نہ ہی ان پر کوئی حد واجب ہوتی ہے۔^(۲)

اس مثال سے یہ پتہ چلتا ہے کہ تبدیلی مذہب ایک ایسا عمل ہے جس کے بارے میں حتمی رائے قائم کرنا مشکل ہو سکتا ہے کیونکہ اس میں شامل پیچیدہ عناصر و واقعات اس امر کی طرف نشاندہی کرتے ہیں کہ اس عمل کا جان لینا کسی دوسرے شخص کے لیے ناممکن نہیں تو کٹھن ضرور ہے۔ صحیح مسلم میں اس موضوع کے متعلق اسامہ بن زید رضی اللہ عنہ کے حوالے سے درج ذیل حدیث مبارکہ ملتی ہے:

«بَعَثْنَا رَسُولَ اللَّهِ ﷺ فِي سَرِيَّةٍ فَصَبَّحْنَا الْحُرَقَاتِ مِنْ جُهَيْنَةَ فَأَذْرَكْتُ رَجُلًا فَقَالَ لَا إِلَهَ إِلَّا اللَّهُ فَطَعَنَتْهُ فَوَقَعَ فِي نَفْسِي مِنْ ذَلِكَ فَذَكَرْتُهُ لِلنَّبِيِّ ﷺ فَقَالَ رَسُولُ اللَّهِ ﷺ أَقَالَ لَا إِلَهَ إِلَّا اللَّهُ وَفَتَلْتَهُ قَالَ فُلْتُ يَا رَسُولَ اللَّهِ إِنَّمَا فَالَهَا حَوْفًا مِنْ السَّبَاحِ قَالَ أَفَلَا شَقَّقْتَ عَنْ قَلْبِهِ»^(۳)

ہمیں رسول اللہ ﷺ نے ایک سریہ میں بھیجا تو ہم صبح جہینہ کے علاقہ میں پہنچ گئے میں نے وہاں ایک آدمی کو پایا اس نے کہا لا الہ الا اللہ، میں نے اسے ہلاک کر دیا پھر میرے دل میں کچھ خلجان سا پیدا ہوا کہ میں نے مسلمان کو قتل کیا یا کافر کو؟ تو میں نے اس کے متعلق نبی ﷺ سے ذکر کیا تو رسول اللہ ﷺ نے فرمایا کیا اس نے لا الہ الا اللہ کہا اور پھر بھی تم نے اسے قتل کر دیا! میں نے عرض کیا اے اللہ کے رسول ﷺ اس نے تو یہ کلمہ تلوار کے ڈر سے پڑھا تھا، آپ ﷺ نے فرمایا کیا تو نے اس کا دل چیر کر دیکھا کہ اس نے دل سے کہا تھا یا نہیں۔

(۱) سورة البقرة: ۲۵۶، اس آیت کی تفسیر میں امام رازی لکھتے ہیں کہ دنیا دار الامتحان ہے۔ اور یہ امتحان اور آزمائش کے منافی ہے کہ کسی کو دین کے معاملے میں کسی بات پر مجبور کیا جائے۔ اس بات کی دلیل یہ آیت مبارکہ بھی ہے: ﴿فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾ (سورة الكهف: ۲۹) یعنی جو چاہے ایمان لائے اور جو چاہے کفر کرے۔ مزید تفصیلات کے لیے دیکھیے:

رازی، فخر الدین محمد، التفسیر الکبیر، بیروت، دار الفکر، ۱۹۸۱ء، ۷/۱۵

(2) Yohanan Friedmann, *Tolerance and Coercion in Islam: Interfaith Relations in the Muslim Tradition* (Cambridge: Cambridge University Press, 2003), 145

(۳) قشیری، مسلم بن حجاج، صحیح، کتاب الإیمان، باب تحريم قتل الکافر بعد أن قال لا إله إلا الله، حدیث نمبر: ۱۵۸، دار

الکتب العلمیہ، بیروت، ۱۹۹۱ء، ص: ۹۶

امام نووی رحمۃ اللہ علیہ (۱) اس حدیث کی شرح میں لکھتے ہیں کہ:

”اس سے ثابت ہوتا ہے کہ ایسے شخص کا قتل جائز نہیں جس نے کلمہ پڑھ لیا ہو۔ کلمہ پڑھنے کے بعد وہ اسلام میں داخل ہو چکا ہے اگرچہ اس نے ایسا جان بچانے کے خوف ہی کی وجہ سے کیا ہو۔“ (۲)

بلکہ صحیح مسلم کی ایک اور روایت کے مطابق ایسے شخص کو قتل کرنے کا مطلب یہ ہے کہ:

«فَإِنْ قَتَلْتَهُ فَإِنَّهُ بِمَنْزِلَتِكَ قَبْلَ أَنْ تَقْتُلَهُ، وَإِنَّكَ بِمَنْزِلَتِهِ قَبْلَ أَنْ يَقُولَ كَلِمَتَهُ الَّتِي قَالَ» (۳)

اگر اسے قتل کرو گے تو اب وہ ایسا ہی مسلمان ہو گا جیسا تم اسے قتل کرنے سے پہلے اور تم اسی طرح ہو جاؤ گے جیسے وہ کلمہ پڑھنے سے پہلے تھا۔

درج بالا حدیث اس بات کا اظہار ہے کہ کسی ایسے شخص کو قتل کرنا جس نے جان بچانے ہی کے لیے کلمہ کیوں نہ پڑھا ہو، درست نہیں۔ ایسے شخص کو قتل کرنے والے کو یاد رکھنا چاہیے کہ قبول اسلام کے بعد اس کا خون اسی طرح اس پر جائز نہیں تھا جس طرح خود اس کا قتل کیا جانا کسی دوسرے مسلمان کے لیے ناجائز تھا۔ اس قتل کرنے والے پر قصاص یا دیت تو واجب نہیں تاہم جیسا کہ بعض علماء کا استدلال ہے کہ اس پر کفارہ واجب ہو گا۔ (۴)

آپ صلی اللہ علیہ وسلم نے ایسے شخص کے قتل پر افسوس کا اظہار کیا ہے کیونکہ ہو سکتا ہے کہ اس شخص نے دل سے اسلام قبول کر لیا ہو۔ لہذا اسلام میں کلمہ شہادت قبول اسلام کی کنجی ہے۔ اس سے جہاں اس بات کا پتہ چلتا ہے کہ جب کوئی شخص کلمہ پڑھ لیتا ہے تو حالات جیسے بھی ہوں اس کو مسلمان تصور کیا جائے گا وہیں اس بات کا بھی پتہ چلتا ہے کہ تبدیلی مذہب کے بارے میں وہ شخص ہی بہتر جانتا ہے جو اس عمل سے گزرا ہو۔ وہ شخص اپنے اندرونی تغیرات، دل و دماغ کی کیفیات اور روحانی نشوونما کے متعلق بہتر بتا سکتا ہے، لہذا اس سلسلے میں اس شخص کی رائے کو مقدم رکھنا چاہیے۔ اس ضمن میں ریمبور تم طراز ہیں کہ محقق کو مذہبی تبدیلی کے عمل سے گزرنے والے شخص یا گروہ کی رائے کو مقدم رکھنا چاہیے۔ ان کا خیال ہے کہ عموماً انسان اپنی تبدیلی مذہب کے بعد پیدا ہونے والے واقعات اور حالات سے بخوبی آگاہ ہوتا ہے۔ اس کو اس بات کا بڑی حد تک پہلے بھی اندازہ ہوتا ہے کہ مذہبی تبدیلی کے کیا ثمرات ہوں گے؟ اور اب جب وہ اس عمل سے گزر جاتا ہے اور عملاً اس کو حالات کا تجربہ ہو جاتا ہے تو وہ نتائج کے متعلق بڑی حد تک

(۱) یحییٰ بن شرف نووی ایک مشہور مسلم عالم، فقیہ، محدث، سوانح نگار اور مؤرخ تھے۔

(۲) نووی، یحییٰ بن شرف، شرح النووی علی مسلم، آئیڈیا ہوم انٹرنیشنل، ریاض، ۲۰۰۰ء، ص: ۱۵۴

(۳) قشیری، صحیح مسلم، کتاب الإیمان، باب تحريم قتل الكافر بعد أن قال لا إله إلا الله، حدیث نمبر: ۱۵۵، ص: ۹۵

(۴) نووی، شرح النووی علی مسلم، ص: ۱۵۵

تفصیلی معلومات فراہم کر سکتا ہے۔ یہاں وہ محقق کو تجزیہ کرتے وقت دو مزید پہلوؤں کو مد نظر رکھنے کا مشورہ دیتے ہیں۔ وہ کہتے ہیں کہ اس مرحلے پر محقق کو چاہیے کہ وہ نہ صرف نئی تحریک یا مذہب کے مروجہ قوانین کے مطابق اس عمل کے ہونے یا نہ ہونے کو جانچے بلکہ ساتھ ساتھ نتائج سے متعلق اپنے نظریات بھی پیش کرے۔^(۱)

مسلم مصنفین کے ہاں ہمیں ایسی کتابیں تو بہت ملی ہیں جس میں کسی شخص کے قبول اسلام کے متعلق معلومات موجود ہوں لیکن کسی شخص کے ترک اسلام کے متعلق معلومات کا حصول نسبتاً دشوار ہے۔ اس دشواری پر بھی بڑی حد تک معلومات ان لوگوں کی خود نوشت سوانح عمریوں^(۲) سے مل سکتی ہیں جنہوں نے اسلام کو ترک کر کے کسی اور مذہب کو اختیار کیا ہو۔ اسی طرح موجودہ دور میں انٹرنیٹ نے بہت سی آسانیاں فراہم کر دی ہیں۔ خود نوشت سوانح عمریوں ہی کی طرح کسی شخص کے اسلام قبول کرنے یا چھوڑنے کے متعلق معلومات انٹرنیٹ پر موجود ویڈیوز اور دوسری تحریروں سے آسانی مل سکتی ہیں۔ تاہم اس معلومات کو تحقیق کا ذریعہ مان لینا ایک تفصیل طلب موضوع ہے۔ قبول اسلام اور ترک اسلام سے متعلق پیچیدہ فقہی آراء بھی اس ضمن میں ملتی ہیں لیکن چونکہ اس موضوع پر خاطر خواہ کام ہو چکا ہے اس لیے زیر نظر مقالہ میں ان فقہی بحثوں کو شامل نہیں کیا گیا۔

اگرچہ قبول اسلام کے موضوع پر تحقیق کرنے والے مفکرین کو روایتی مسلم محققین کی کتب سے مذہبی تبدیلی کے عمل میں کارفرما پیچیدہ عناصر، رجحانات اور واقعات کے بارے میں جاننے کے لیے خاطر خواہ معلومات کے حصول میں ناکامی کا سامنا کرنا پڑا ہے تاہم عصر حاضر میں اسلام، یورپ میں سب سے زیادہ تیزی سے پھیلنے والا مذہب بنا ہے^(۳) جس کی وجہ سے نو مسلموں کے اثر و یوز کے ذریعے اس خلا کو پر کرنے کی کوشش کی گئی ہے۔^(۴) چونکہ یہ ضروری نہیں ہے کہ خود نوشت سوانح عمریوں کے ذریعے اپنے قبول اسلام کے متعلق بتانے والے مصنفین تک محققین کی رسائی بھی ممکن ہو اس لیے ان کے ذہن میں آنے والے سوالات کے جوابات بعض دفعہ خود نوشت سوانح عمریوں میں نہیں ملتے۔ مغرب کا سیکولر معاشرہ، اسلام کے برعکس، مذہب کو صرف ایک ذاتی نوعیت کی شے سمجھتا ہے اور مذہب چھوڑنے یا قبول کرنے پر کسی قسم کی قدغن بھی نہیں لگاتا تو وہاں تبدیلی مذہب کی شرح مسلمان معاشروں سے زیادہ ہے۔ القویدی کا خیال ہے کہ تاریخی طور پر قبول اسلام کے عمل کو دو طریقوں میں تقسیم کیا جاسکتا ہے۔

- (1) Lewis R. Rambo, "Conversion: Toward a Holistic Model of Religious Change " *Pastoral Psychology* 38, no. 1 (1989AD),59
- (2) Ibn Warraq, *Why I Am Not a Muslim* (New York: Prometheus Books, 1995AD)
- (3) Joseph J. Hobbs, *World Regional Geography* (Canada: Cengage Learning, 2008AD),84
- (4) Al-Qwidi, "Understanding the Stages of Conversion to Islam"; Ali Köse, *Conversion to Islam: A Study of Native British Converts* (New York: Kegan Paul International, 1996AD)

۱. **الفطرہ کا طریقہ:** اس سے مراد نبی کریم ﷺ کی محبت، عقیدت اور پیغام اسلام سے کسی کا متاثر ہو کر اسلام قبول کرنا ہے۔

۲. **طاقت کا طریقہ:** اس سے مراد مسلمانوں کی سیاسی طاقت ہے جو لوگوں کو اسلام قبول کروانے کے لیے تیار پلیٹ فارم مہیا کر دیتی ہے۔^(۱)

ثانی الذکر کے ضمن میں یہ بھی کہا جاتا ہے کہ چونکہ اسلام کا معاملہ دوسرے مشنری مذاہب مثلاً عیسائیت کی نسبت قدرے مختلف ہے؛ اس میں پیشہ وارانہ مشنری یا تبلیغی نظام ماضی میں موجود نہیں تھا بلکہ فتوحات اسلامیہ نے لوگوں کے اسلام قبول کرنے کی راہ ہموار کر دی تھیں لہذا اس معاملے میں مسلمان فوج کا بڑا حصہ ہے۔ اگرچہ فوج نے بذات خود لوگوں کو اس طرف مائل نہیں کیا مگر اس کی موجودگی نے عمل انگیز کا کام دیا۔ فتوحات سے مسلمان تاجروں کے لیے دنیا بھر میں تجارت کے راستے کھل گئے اور ”باہمی شادیوں کے نتیجے میں اسلامی اداروں نے ان معاشروں میں رواج پایا جس سے تبدیلی مذہب کا عمل شروع ہوا“۔^(۲) دنیا کے کچھ حصوں میں صوفیا اور علما نے اس عمل کو شروع کیا۔ اس ضمن میں مشہور مؤرخ رچرڈ ایٹن (Richard M. Eaton) ”سیاسی طاقت“، ”تلوار کے زور پر مذہب کی تبدیلی“ اور ”سماجی آزادی“ جیسے نظریات کا رد کرتے ہیں۔ ان کے خیال میں برصغیر، جہاں مسلمانوں کی ایک بہت بڑی تعداد آباد ہوئی، میں لوگوں کے اسلام قبول کرنے کی وجہ ان نظریات سے واضح نہیں ہوتی۔ وہ لوگوں کے ناموں اور مساجد وغیرہ کے ریکارڈ کو بنیاد بناتے ہوئے استدلال کرتے ہیں کہ:

”اسلام تدریجاً مگر تیزی سے برہمن ہندوؤں کے علاقوں کے ارد گرد کے حصوں میں زیادہ پھیلا۔“^(۳)

عربوں اور ہندوؤں کے درمیان تجارت کی تاریخ کافی پرانی ہے۔ اسلام قبول کرنے کے بعد عرب تاجر پہلے ہی کی طرح تجارت کے لیے برصغیر آتے تھے۔ محمد اسحاق بھٹی اپنی کتاب برصغیر میں مسلمانوں کے اولین نقوش میں ۲۵ صحابہ، ۴۲ تابعین اور ۱۸ تبع تابعین کا ذکر کرتے ہیں جو اسلام کے اولین دور میں برصغیر آئے۔^(۴) اس لیے یہ کہا جاسکتا ہے برصغیر میں قبول اسلام کا عمل ان لوگوں کی وجہ سے شروع ہوا جو تاجر اور عالم تھے۔ صوفیائے کام اور بعد میں ۱۲ء میں محمد بن قاسم کی فتح نے اس عمل کو تیز کر دیا۔ چنانچہ اس بحث سے جہاں یہ واضح ہوتا ہے کہ لوگوں کے اسلام قبول کرنے کے عمل کا تجزیہ جگہ، مقام اور حالات کے لحاظ سے الگ الگ کرنا زیادہ

(1) Al-Qwidi, "Understanding the Stages of Conversion to Islam," 69

(2) Rambo, *Understanding Religious Conversion*, 70

(3) Anna Bigelow, "Muslim-Hindu Dialogue," in *The Wiley-Blackwell Companion to Inter-Religious Dialogue*, ed. Catherine Cornille (Oxford: Wiley-Blackwell, 2013), 282

(۴) بھٹی، محمد اسحاق، برصغیر میں مسلمانوں کے اولین نقوش، مکتبہ سلفیہ، لاہور، ۱۹۹۰ء، ص: ۳۸

فائدہ مند ثابت ہو سکتا ہے وہیں یہ بھی علم ہوتا ہے کہ مستشرقین اور مؤرخین نے انسانی نفسیات اور تہذیب و تمدن کا مطالعہ کر کے قبولِ اسلام پر نفسیاتی و بشریاتی انداز میں کام کرنے کی کوشش بھی کی ہے تاکہ رائج شدہ غیر سائنسی نظریات کی حوصلہ شکنی کی جاسکے۔

یہ درست معلوم ہوتا ہے کہ روایتی مسلم محققین کے ہاں اس حوالے سے تجزیاتی مطالعے نظر نہیں آتے تاہم انہوں نے معلومات کو مرتب کر کے قصص کی صورت میں قلم بند ضرور کیا ہے۔ احادیث و سیرتِ نبوی، سیرتِ صحابہ، تفسیر اور تاریخ وغیرہ کی کتب میں ایسی معلومات باسانی مل جاتی ہیں جس میں لوگوں کے قبولِ اسلام کو بیان کیا گیا ہے۔ مثلاً سیرتِ النبوی میں حضرت ابن اسحاق نے جہاں آپ ﷺ کی شخصیت کے مختلف پہلوؤں کو بیان کیا ہے وہیں وہ صحابہ رضی اللہ عنہم کے قبولِ اسلام کے قصوں کو بھی احاطہ تحریر میں لے آئے ہیں۔^(۱) لہذا ان معلومات کو بنیاد بنا کر تبدیلی مذہب کے موضوع پر تجزیاتی کام کو آگے بڑھایا جاسکتا ہے۔

تبدیلی مذہب کی اقسام

عام طور تبدیلی مذہب سے مراد کسی شخص یا گروہ کا وہ فعل ہوتا ہے جب وہ ایک مذہب چھوڑ کر دوسرے مذہب کا انتخاب کرتا ہے۔ مثلاً کسی شخص کا بدھ مت چھوڑ کر عیسائیت اختیار کرنا یا کسی شخص کا عیسائیت چھوڑ کر بدھ مت قبول کرنا۔ مگر عصر حاضر میں، خاص طور پر اہل مغرب کے ہاں، تبدیلی مذہب کو نہ صرف متعدد اقسام میں تقسیم کیا جاتا ہے بلکہ ان اقسام کو سمجھنے کے مختلف انداز کے متعلق بھی آگاہی فراہم کرنے کی کوشش کی جاتی ہے۔ ان اقسام کے تنقیدی مطالعہ سے یہ معلوم کرنے میں آسانی ہوگی کہ اہل مغرب جب تبدیلی مذہب کو سمجھنے کی کوشش کرتے ہیں تو ان کا نقطہ نظر کیا ہوتا ہے؟ کیا اسی نقطہ نظر سے اسلام بھی تبدیلی مذہب کو دیکھتا ہے؟ جب کوئی مسلمان کسی دوسرے مذہب اور کوئی غیر مسلم اسلام میں تبدیلی مذہب کے عمل کو سمجھنے کی کوشش کرے تو اس کے لیے کن امور کو مد نظر رکھنا مفید ثابت ہوگا؟ یہ اقسام ذیل میں درج کی جاتی ہیں:

ارتداد

اس سے مراد ایسی مذہبی تبدیلی ہوتی ہے جس میں کوئی فرد یا گروہ اپنے پرانے مذہب سے قطعہ تعلق تو کر لیتا ہے مگر کوئی نیا مذہب اختیار نہیں کرتا۔ یعنی یہ وہ حالت ہوتی ہے جب کوئی شخص کسی بھی مذہب کا پیروکار نہیں ہوتا۔ مثلاً کسی شخص کا ہندومت یا اسلام چھوڑ کر ملحد بن جانا۔ اسلامی نقطہ نظر سے اگر اس شخص نے اسلام چھوڑ کر کوئی اور مذہب قبول کیا ہے تو وہ مرتد کہلائے گا۔ یہ ضروری نہیں کہ وہ شخص ملحد ہو، ہندو ہو یا جین۔ چونکہ اللہ کے نزدیک

(۱) محمد بن اسحاق، سہیل زکار، کتاب السیر والمغازی، دار الفکر، بیروت، ۱۹۷۸ء، ص: ۱۳۷، ۱۳۹، ۱۴۱، ۱۴۳، ۱۸۱

دین صرف اسلام ہی ہے^(۱) اس لیے قرآن مجید کے مطابق اس نے حق کو چھوڑ دیا ہے۔ اگر اس شخص نے اسلام کے سوا کوئی اور مذہب چھوڑا ہو تو وہ مرتد نہیں کہلائے گا بلکہ اس کے لیے ملحد یا غیر مسلم کی اصطلاح استعمال کی جائے گی۔ مگر اس صورت میں بھی اسے تبدیلی مذہب ہی سمجھا جائے گا۔ ارشاد باری تعالیٰ ہے:

﴿وَمَنْ يَتَدَبَّرْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾^(۲)

یعنی جو شخص مرتد ہو جائے اور اس حالت میں اس کی موت واقع ہو جائے تو وہ ہمیشہ ہمیشہ کے لیے جہنم کا اہل بن جائے گا۔ ایمان کی حالت میں کیے گئے اعمال صالحہ بھی اس سے ضائع ہو جائیں گے۔

اس سے پتہ چلتا ہے کہ قرآن مجید کے نزدیک مرتد کو توبہ کی مہلت صرف اسی دنیا تک ہے۔ آخرت میں اس کو معافی نہیں مل سکے گی۔ مزید یہ کہ جس طرح توبہ کرنے سے گناہوں کی معافی مل جاتی ہے اسی طرح کفر کرنے سے اس شخص کے حالتِ ایمان میں کیے گئے اعمال صالحہ بھی ضائع ہو جائیں گے۔ تاہم اسلام یہ بھی حکم ہے کہ دنیا میں ایسے شخص کو توبہ کی مہلت دینا لازم ہے۔ احادیث کی مشہور کتاب سنن نسائی میں ایک ایسے شخص کا ذکر ملتا ہے جس نے اسلام قبول کرنے کے بعد کفر کیا۔ تاہم بعد میں وہ اپنی غلطی پر شرمندہ ہوا اور آپ ﷺ کی بارگاہ میں عرضی بھیجی کہ کیا اس کی توبہ قبول ہوگی؟ آپ ﷺ پر وحی نازل ہوئی:

﴿كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ... إِلَّا الَّذِينَ تَابُوا مِنْ بَعْدِ ذَلِكَ وَأَصْلَحُوا فَإِنَّ اللَّهَ غَفُورٌ رَحِيمٌ﴾^(۳)

یعنی جو شخص ایمان لانے کے بعد کفر کرے گا اس کے لیے یہ گنجائش موجود ہے کہ اگر توبہ کرے تو اللہ تعالیٰ بخشنے والا غفور رحیم ہے۔

لہذا اس آیت کے حکم کے مطابق آپ ﷺ نے اس شخص کو کہلوا بھیجا اور وہ دوبارہ مسلمان ہو گیا۔^(۴)

(۱) سورة آل عمران: ۱۹

(۲) سورة البقرة: ۲۱۷

(۳) سورة آل عمران: ۸۶

(۴) نسائی، احمد بن شعیب، سنن، کتاب تحريم الدم، باب توبة المرتد، حدیث نمبر: ۴۰۶۷، بیت الافکار الدولیہ، ریاض،

یہاں یہ بات بھی قابل ذکر ہے کہ اگرچہ اسلام نے جبر سے منع کرتے ہوئے دین کے اختیار میں آزادی دی ہے تاہم جو شخص پہلے تو اپنی مرضی سے اسلام قبول کرے اور بعد میں اپنی مرضی ہی سے چھوڑ دے تو اس کی سزا قتل ہے۔ صحیح بخاری میں ابن عباس رضی اللہ عنہ سے روایت ہے:

آپ صلی اللہ علیہ وسلم نے فرمایا:

« مَنْ بَدَّلَ دِينَهُ فَاقْتُلُوهُ »^(۱)

یعنی جو شخص اپنا دین تبدیل کرے اس کو قتل کر دو۔

واضح رہے یہاں دین سے مراد ”اسلام“ ہے۔ بقیہ ادیان اپنے معاملے میں آزاد اور خود مختار ہیں۔ جیسا کہ امام مالک رحمۃ اللہ علیہ فرماتے ہیں:

”اگر کوئی اعلانیہ اسلام سے پھر جائے تو اس کو توبہ کی مہلت دیں۔ اگر توبہ کر لی جائے تو

ٹھیک ہے وگرنہ اس کو قتل کر دیا جائے۔ تاہم یہ سزا صرف اس شخص کے لیے ہے جو

دین اسلام چھوڑ کر کوئی اور دین قبول کرے۔ اگر کوئی ایسا شخص جو یہودی ہو اور نصرانی

بن جائے یا کوئی نصرانی جو یہودی بن جائے وہ اس حکم کے زمرے میں نہیں آتا۔“^(۲)

لہذا ایسے شخص سے نہ توبہ کرائی جائے گی نہ ہی اسے قتل کیا جائے گا۔

تشدید

اس سے مراد کسی شخص یا گروہ کی کسی ایسے مذہب یا تحریک سے وابستگی ہوتی ہے جس سے وہ پہلے بھی کچھ نہ کچھ رغبت رکھتا ہے۔ اس قسم کی تبدیلی میں وہ مذہب اس شخص کی زندگی کا بنیادی محور بن جاتا ہے۔ مثلاً کسی یہودی کا یہودیت کی طرف شدید میلان ہونا۔ قرآن مجید میں اگرچہ تشدید کا ذکر ملتا ہے تاہم اسے مذہبی تبدیلی کے طور پر نہیں سمجھا جاتا بلکہ اسے دیگر عناصر مثلاً ایمان کے بڑھ جانے کی علامت سمجھا جاتا ہے۔ جیسے اللہ تعالیٰ فرماتا ہے:

﴿ وَإِذَا نُفِثَ عَلَيْهِمْ آيَاتُهُ زَادَتْهُمْ إِيمَانًا ﴾^(۳)

جب مؤمنین کے سامنے قرآن مجید کی آیات کی تلاوت ہوتی ہے تو ان کا ایمان بڑھ جاتا ہے۔

(۱) بخاری، محمد بن اسماعیل، صحیح، کتاب استنابۃ المرتدین والمعاندین وقتاہم، باب حُكْمِ الْمُرْتَدِّ وَالْمُرْتَدَّةِ، حدیث

نمبر: ۶۹۲۳، دارالسلام، ریاض، ۱۹۹۷ء، ۳۶/۹

(۲) مالک بن انس، مؤطا امام مالک، کتاب الأقضية، باب الأقضای فی من الرتد عن الإسلام، حدیث نمبر: ۲۷۲۵، مؤسسہ

زید بن سلطان، ابو ظہبی، ۲۰۰۴ء، ۱۰۶۵/۴

(۳) سورة الانفال: ۲

الحاق

جب کوئی شخص یا گروہ کسی ایسی نئی مذہبی جماعت یا تحریک سے وابستہ ہو جاتا ہے جس سے اس کا پہلے کوئی واسطہ نہیں ہوتا۔ مثلاً کسی شخص کا یونیٹیرین چرچ سے وابستگی کا عمل۔ اسلام میں الحاق کو بھی تبدیلی مذہب نہیں سمجھا جاتا کیونکہ اس سے مسلمان کے ان عقائد میں فرق نہیں پڑتا جو ایمان کے بنیادی جزو ہیں اور جن کو درج ذیل آیت مبارکہ میں واضح طور پر بیان کر دیا گیا ہے۔

﴿وَلَكِنَّ الْإِبْرَءَ مِنْ آمَنَ بِاللّٰهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ﴾^(۱)

لیکن بڑی نیکی تو یہ ہے جو کوئی ایمان لائے اللہ پر اور قیامت کے دن پر اور فرشتوں پر اور سب کتابوں پر اور پیغمبروں پر۔

ادارہ جاتی تبدیلی

جب کوئی شخص یا گروہ اپنے مذہب کے مختلف فرقوں میں سے کسی نئے فرقے کا انتخاب کرتا ہے۔ مثلاً کسی مسلمان کا سنی سے شیعہ بننے کا عمل۔ الحاق ہی کی طرح ادارہ جاتی تبدیلی کو بھی اسلام میں تبدیلی مذہب کے عمل کے طور پر نہیں دیکھا جاتا بلکہ اسے فرقے کی تبدیلی کے طور پر لیا جاتا ہے۔

مذہب کی تبدیلی

اس سے مراد کسی شخص یا گروہ کا ایک مذہب سے دوسرے مذہب میں جانے کا عمل ہے۔^(۲) مثلاً حین سے مسلمان بننے کا عمل۔ اس قسم کی مذہبی تبدیلی کو قبول اسلام سمجھا جاتا ہے۔

درج بالا مطالعہ سے یہ پتہ چلتا ہے کہ ارتداد اور مذہب کی تبدیلی ہی دو ایسی اقسام ہیں جو اسلام کی رو سے تبدیلی مذہب کے زمرہ میں آتی ہیں۔ مگر دونوں میں سے اسلام کسی کو حق نہیں سمجھتا۔ اس سے ظاہری طور پر یہ لگتا ہے کہ اسلام دوسرے مذاہب کو معاشرے میں قبول کرنے کے لیے تیار نہیں ہے تاہم جیسا کہ قرآن مجید میں یہ بھی بتا دیا گیا ہے کہ دین کے معاملے میں جبر نہیں ہے تو اس سے یہ واضح ہو جاتا ہے کہ اسلام دوسرے مذاہب کے دنیا میں موجود ہونے اور ان کی طرف رجحانات کو قبول کرتا ہے تاہم انہیں سچا مذہب نہیں مانتا۔ وہ اس بات کی بھی طرفداری کرتا ہے کہ دنیا میں موجود دیگر مذاہب کو زندہ رہنے کا حق ہے تاہم اگر کسی شخص یا گروہ کو ہدایت کی تلاش ہے تو وہ اسے صرف و صرف اسلام ہی میں ملے گی۔ اس طرح اسلام دوسرے مذاہب کی حق تلفی کیے بغیر نہ صرف ان کے ساتھ رہنے کا ایک لائحہ عمل مہیا کر دیتا ہے بلکہ ان مذاہب کے پیروکاروں کے لیے قبول اسلام کی راہیں کھلی ہونے کا عندیہ بھی دیتا ہے۔ نیز یہ کہ درج بالا بحث سے یہ بھی علم ہوتا ہے کہ اہل مغرب جب تبدیلی مذہب کی ان اقسام کا

(۱) سورة البقرة: ۱۷۷

(۲) Rambo, *Understanding Religious Conversion*, 13-14

ذکر کرتے ہیں تو ان کے مد نظر زیادہ تر عیسائیت یا دیگر مغربی مذاہب ہوتے ہیں۔ اگر اسی نقطہ نظر سے اسلام کا مطالعہ کیا جائے تو نتائج میں فرق لازمی ہوگا۔

صحت مند اندہ اور غیر صحت مند اندہ مذہبی تبدیلی

تبدیلی مذہب کو صحت کے اعتبار سے بھی دو حصوں میں تقسیم کیا جاتا ہے۔ بعض اوقات مذہبی تبدیلی انسانی ذہن پر ناخوشگوار اثرات چھوڑتی ہے جس سے دماغی بیماریاں اور بے چینی جنم لیتی ہے۔ جبکہ بعض دفعہ انسان اس تبدیلی کی وجہ سے اپنے اندر خوشگوار اثرات محسوس کرتا ہے جو اس کی ذہنی اور سماجی زندگی کو صحت اور تندرستی بخشتے ہیں۔ دونوں قسم کی تبدیلیوں میں فرق واضح ہے۔ جب انسان کا دل پر آگندہ ہو، خطرے اور بے چینی کے اثرات دل پر مرتب ہوں تو اسے غیر صحت مند اندہ مذہبی تبدیلی کہا جاتا ہے۔^(۱) اس کے برعکس ایسی روحانی تبدیلی جس سے انسان جب دوچار ہو اور وہ اس کا دل احساس تحفظ، آزادی، توبہ، معافی اور خوشی جیسے تاثرات سے بھر دے، صحت مند اندہ مذہبی تبدیلی کہلائی گی۔ اسی لیے مذہبی تبدیلی کے حوالے سے یہ بھی کہا جاتا ہے کہ اسے ایک ایسے ”میکنزم“ کے طور پر دیکھا گیا ہے جو نفسیاتی گتھیوں کو سلجھانے کی کوشش کرتی ہے۔“^(۲) مثلاً، مریم جمیلہ^(۳) قبول اسلام سے پہلے نفسیاتی طور سے بیمار تھیں۔ ڈاکٹروں نے انہیں بتا دیا تھا کہ وہ کبھی صحت یاب نہ ہو سکیں گی۔ قبول اسلام کے بعد بھی وہ کچھ عرصہ تک بیمار رہیں مگر بعد میں ان کی حالت تیزی سے سنبھلی اور وہ بہت جلد صحت یاب ہو گئیں۔ وہ اپنے قبول اسلام کو اپنی صحت یابی کی ایک بڑی وجہ قرار دیتی ہیں۔^(۴) ان کے نزدیک اسلام ذہنی امراض کے علاج کی اکسیر دوا ہے۔^(۵) جبکہ قبول اسلام سے پہلے انہوں نے دہریت اور بہائیت کو بھی قبول کیا تاہم اس سے ان کے ذہنی مسائل کم ہونے کی بجائے بڑھتے گئے۔ لہذا ان کی تبدیلی مذہب کے عمل میں قبول اسلام کے برعکس دیگر مذہبی تبدیلیاں غیر صحتمند اندہ تھیں۔ نتیجتاً یہ کہا جاسکتا ہے کہ محققین کا

(1) J. Harold Ellens, *Understanding Religious Experiences: What the Bible Says about Spirituality* (London: Praeger, 2008AD), 117

(2) Lewis R. Rambo, "The Psychology of Conversion," in *Handbook of Religious Conversion*, ed. H.N. Malony and S. Southard (Alabama: Religious Education Press, 1992AD), 883

(۳) مریم جمیلہ ایک امریکی یہودی خاتون تھیں جنہوں نے اسلام قبول کرنے کے بعد پاکستان میں مستقل سکونت اختیار کر لی تھی

(۴) اگرچہ قبول اسلام کو مریم جمیلہ نے اپنی ذہنی صحت مندی کی بڑی وجہ قرار دیا ہے تاہم ان کے خطوط سے اس بات کا بھی پتہ چلتا ہے کہ جب وہ امریکہ میں مقیم تھیں تو وہاں کے ڈاکٹران کی ذہنی مشکلات کو اچھی طرح سمجھ ہی نہ سکے۔ پاکستان میں ہجرت کے بعد ایک طرف تو ان کی بیماری کی تشخیص درست انداز میں ہو گئی اور دوم انہیں رہنے کے لیے ایسا سادہ ماحول میسر آ گیا جس کی وہ کافی عرصے سے خواہشمند تھیں۔

(5) Maryam Jameelah, *Western Civilization Condemned by Itself: A Comprehensive Study of Moral Retrogression and Its Consequences*, 2 vols., vol. 1 (Lahore: Mohammad Yusuf Khan, 1971AD), XII.

یہ مشورہ قابل غور ہے کہ مذہبی تبدیلی کے مطالعے کے نتائج مرتب کرنے وقت اس بات کو خصوصی طور پر مد نظر رکھا جائے کہ مذہبی تبدیلی کے تجربے کو ”نئی زندگی“ کے طور پر جانچنے کے ساتھ ساتھ اس بات کا تجربہ یہ بھی کیا جائے کہ اس تبدیلی نے مسائل کے حل میں کیا کردار ادا کیا ہے۔^(۱)

یکایک اور بتدریج وقوع پذیر ہونے والی مذہبی تبدیلی

مذہبی تبدیلی کو دورانیے کے اعتبار سے بھی تقسیم کیا جاتا ہے۔ بعض دفعہ یہ تبدیلی ایک دم سے واقع ہو جاتی ہے اور اس میں زیادہ وقت نہیں لگتا۔ مثلاً، جس طرح ابن اسحاق رضی اللہ عنہ نے عمر فاروق رضی اللہ عنہ کے قبول اسلام کے قصے کو قلم بند کیا ہے اس سے پتہ چلتا ہے کہ جب عمر رضی اللہ عنہ نے قرآن مجید کی تلاوت سنی تو ان کے دل میں بھی اسے پڑھنے کا شوق جاگا جو بعد ازاں ان کے قبول اسلام کا سبب بنا۔^(۲) اس قسم کی مذہبی تبدیلی میں یکایک وقوع پذیری کا عنصر پایا جاتا ہے لیکن عام طور پر دیکھا گیا ہے کہ ایسا کم ہوتا ہے۔ اس کے برعکس زیادہ تر مذہبی تبدیلیاں ایک آدھ واقعے کی بجائے ایک مسلسل عمل کے طور پر ہوتی ہیں۔^(۳) ان کا دورانیہ لمبا اور بعض اوقات کئی سالوں پر محیط ہوتا ہے۔ ایسی مذہبی تبدیلیوں کو بتدریج ہونے والی مذہبی تبدیلیاں کہا جاتا ہے۔ بتدریج ہونے والی مذہبی تبدیلی میں انسان کا میلان باخبر ہو کر منزل مقصود کی طرف بڑھنے پر ہوتا ہے۔^(۴) یعنی انسان کا جس مذہب کی طرف میلان ہوتا ہے وہ اسے اچھی طرح سمجھنے کی شعوری طور پر کوشش کرتا ہے اور آہستہ آہستہ اس کے ساتھ ہم آہنگ ہوتا ہے۔ مثلاً، امینہ جنان^(۵) کے قبول اسلام کے قصے سے پتہ چلتا ہے کہ اول اول انہوں نے اسلام کا مطالعہ اس نیت سے شروع کیا کہ اپنے ہم جماعتوں کو اسلام کی خامیوں سے آگاہ کر سکیں تاہم جلد ہی انہیں محسوس ہونے لگا کہ اسلام ایک ایسا مذہب ہے جسے وہ بطور ضابطہ حیات اپنا سکتی ہیں تو انہوں نے دو سال تک اس کا مطالعہ کیا اور اچھی طرح اطمینان کے بعد اسے قبول کر لیا۔^(۶) جنان کا اسلام قبول کرنا دو سالوں کے مطالعے پر محیط تھا۔ یہ تبدیلی یکایک نہیں بلکہ بتدریج ہوئی۔ اس

(1) Leon Salzman M.D., "Types of Religious Conversion," *Pastoral Psychology* 17, no. 6 (1966AD), 66.

(۲) محمد بن اسحاق، احمد فرید المزیدی، السیرة النبویة، ص: ۲۲۲-۲۲۳

(۳) مفکرین اس بات پر زور دیتے ہیں کہ مذہبی تبدیلی کو ایک واقعے کی بجائے ایک مسلسل عمل کے طور پر پڑھنا چاہیے۔ یہ درست ہے کہ بعض اوقات یہ تبدیلی ایک مسلسل عمل کی بجائے ایک یا دو نشستوں میں مکمل ہو جاتی ہے تاہم بعض مفکرین کے نزدیک زیادہ تر اسے ایک مسلسل عمل کے طور پر وقوع پذیر ہوتا دیکھا گیا ہے۔ مزید تفصیلات کے لیے دیکھیے:

Rambo, *Understanding Religious Conversion*, 1

(4) Ralph W. Hood Jr., Peter C. Hill, and Bernard Spilka, *The Psychology of Religion: An Empirical Approach* (New York: The Guilford Press, 2009AD), 215.

(۵) امینہ جنان ایک عیسائی مبلغ تھیں جنہوں نے بعد میں اسلام قبول کر لیا اور اپنی زندگی کو اسلام کی تبلیغ کے لیے وقف کر دیا

(۶) فاروق، عبدالغنی، ہم کیوں مسلمان ہوئے، ص: ۲۳-۲۴

میں واضح عنصر یہ بھی تھا کہ وہ خود قبولِ اسلام کی کوشش کر رہی تھیں۔ ان کا رویہ ایک متحرک شخص کا سا تھا جو خود ہدایت کی تلاش میں تھا۔ انہیں اسلام میں موجود رشد و ہدایت کے عنصر نے اپنی طرف مائل کیا جس سے پتہ چلتا ہے کہ اسلام کے اندر ایسے عناصر فطرتی طور پر موجود ہیں جو انسان کو اسے قبول کرنے کی طرف مائل کرتے ہیں۔ ضرورت اس امر کی ہے کہ ان عناصر کی نشاندہی کی جائے۔

تبدیلی مذہب کے مقاصد

کسی بھی شخص کی تبدیلی مذہب سے پوری طرح واقفیت حاصل کرنے کے لیے اس عمل سے گزرنے کے مقاصد سے آگاہ ہونا نہایت اہمیت کا حامل ہے۔ یہ مقاصد نہ صرف مذہبی تبدیلی کی وجوہات کی تلاش میں مدد دے سکتے ہیں بلکہ اس عمل میں شامل مختلف تجربات، موضوعات، واقعات اور اہداف کی وضاحت بھی کر سکتے ہیں۔ دعوتی نقطہ نظر سے یہ مقاصد زیادہ اہم ہوتے ہیں۔ عیسائی مشنری ہو یا تبلیغی جماعت دونوں کی یہ کوشش ہوتی ہے کہ ان مقاصد کے متعلق معلومات حاصل کر کے اپنے دعوتی فریم ورک میں بہتری لاسکیں۔ جان لوفلینڈ (John Lofland) اور نارمن سکنوڈ (Norman Skonovd)^(۱) ان مقاصد کو درج ذیل اقسام میں تقسیم کرتے ہیں:

فکری مقصد

اس سے مراد کتابوں، مقالوں، ٹیلی ویژن، میڈیا یا مختلف مذہبی عبادات میں شمولیت کر کے اپنے علم میں اضافہ کرنا مقصود ہوتا ہے۔ جو لوگ متحرک طور پر خود اپنے تبدیلی مذہب کے عمل میں شامل ہوتے ہیں ان کا ایک بڑا مقصد فکری ہی ہوتا ہے۔ وہ خود ہدایت کے لیے کوشش کر رہے ہوتے ہیں اور مختلف لوگوں، تحریروں اور واقعات کا مشاہدہ کر کے اسلام قبول کرتے ہیں۔ سلیمان فارسی رحمۃ اللہ علیہ کا عیسائیت اور بعد میں دائرہ اسلام میں آجانا بڑی حد تک فکری مقصد لیے ہوئے تھا۔ وہ حق کی تلاش میں تھے جسے انہوں نے پہلے عیسائیت اور پھر اسلام میں محسوس کیا۔ لہذا علمی اور عملی دونوں طور پر اس کے لیے کوشش کی۔^(۲)

روحانی مقصد

اس سے مراد کشف، خواب، آوازوں یا کسی بھی قسم کے ماورائی تجربات کا حصول ہے۔ یعنی اس لیے مذہب تبدیل کرنا کہ کشف و کرامات اور دیگر ماورائی طاقتیں حاصل ہوں۔ اس قسم کی مذہبی تبدیلی میں مذہب کو ہدایت کے لیے نہیں بلکہ طاقت کے حصول کے لیے قبول کرنا مراد ہوتا ہے۔ قبول اسلام کا مقصد چونکہ ہدایت ہے^(۳) اس

(1) John Lofland and Norman Skonovd, "Conversion Motifs," *Journal for the Scientific Study of Religion* 20, no. 4 (1981AD).

(۲) اس موضوع پر تفصیل سے جاننے کے لیے دیکھیں: انور اللہ، حضرت سلیمان فارسی کا ہدایت کی جانب سفر، مرکز دعوت

التوحید، اسلام آباد، ۲۰۰۵ء

(۳) سورۃ البقرۃ: ۱

لیے روحانی مقصد کے متعلق تشریحات اس ضمن میں ناپید ہیں۔ یہاں تک کہ تصوف، جسے مسلمانوں کا ایک گروہ اسلام کا روحانی نظام سمجھتا ہے، میں بھی یہ واضح بیان کیا جاتا ہے کہ اس کا مقصد روحانی طاقتیں حاصل کرنا، اچھے خواب دیکھنا یا مستقبل بنی کرنا نہیں ہے بلکہ مقصود رضائے الہی ہے۔^(۱)

جذبائی مقصد

اس سے مراد انسان کے باہمی تعلقات استوار کرنے اور چاہے جانے کے تجربات کا حصول ہے۔ جیسے کسی کی محبت میں گرفتار ہو کر اسلام قبول کر لینا۔ مثلاً صحیح بخاری کی ایک روایت کے مطابق ایک یہودی لڑکا جو آپ ﷺ کی خدمت کیا کرتا تھا جب بیمار پڑا تو آپ نے اس کی عیادت کے دوران اسے اسلام قبول کرنے کا کہا۔ آپ ﷺ کی محبت اور شفقت نے اسے اسلام کی طرف مائل کر دیا۔^(۲)

تجرباتی مقصد

جب کوئی شخص محض کسی خاص مذہبی تجربے سے اس لیے گزرنا چاہتا ہے کہ وہ اس تجربے کی طاقت اور افادیت کا ذاتی طور پر مشاہدہ کر سکے۔ اسلام اس قسم کے مقصد کی بھی حوصلہ شکنی کرتا ہے کیونکہ اس کے نزدیک مذہب کی تبدیلی کوئی تجربہ نہیں بلکہ اچھی طرح جان بوجھ کر اسے بطور نظام حیات اپنانا ہے۔ قبول اسلام کا مقصد وحید ہدایت کا حصول ہے جو ذاتی اور معاشرتی دونوں سطحوں پر اثر انداز ہوتی ہے۔

احیائی مقصد

اس قسم کے تبدیلی مذہب کے عمل میں ارد گرد کے لوگوں کی وجہ سے احیائے مذہب کی تحریک انسان کے اندر پیدا ہوتی ہے جس کی وجہ سے وہ مذہب کی طرف رجوع کرتا ہے۔ مثلاً صحیح بخاری میں جس طرح حضرت ابوذر غفاری رضی اللہ عنہ کے قبول اسلام کا واقعہ بیان کیا گیا ہے اس سے پتہ چلتا ہے کہ انہوں نے جب آپ ﷺ کی بعثت کی خبر سنی تو انہوں نے اندر ایک تحریک پیدا ہوئی جس کی وجہ سے پہلے تو انہوں نے اپنے بھائی کو مکہ بھیجا تاکہ وہ آپ ﷺ کی خبر لاکر دیں اور بعد میں خود جا کر جانچ پڑتال کے بعد اسلام قبول کر لیا۔^(۳)

(۱) تھانوی، اشرف علی، انکشاف عن معانی التصوف، کتب خانہ اشرفیہ، دہلی، ص: ۷

(۲) بخاری، صحیح، کتاب الجنائز، باب إذا أسلم الصبی فمات هل یصلی علیہ وهل یعرض علی الصبی الإسلام، حدیث نمبر:

۲۵۲/۲، ۱۳۵۶

(۳) ایضاً، کتاب مناقب الأنصار، باب إسلام أبي ذر الغفاري رضی اللہ عنہ، حدیث نمبر: ۳۸۶۱، ۱۱۸/۵

جابرانہ مقصد

کسی شخص پر زور زبردستی کر کے مثلاً اس کو نفسیاتی طور پر اذیت دے کر، برین واشنگ کر کے، ڈرا کر یا خوراک وغیرہ کے لیے ترسا کر اس کا مذہب تبدیل کرنا۔^(۱) اسلام میں چونکہ یہ واضح ہے کہ دین میں کوئی جبر نہیں ہے؛ یہ انسان کی مرضی پر منحصر ہے کہ وہ ایمان لائے یا نہ لائے، اس لیے اسلام میں اس قسم کی مذہبی تبدیلی کی گنجائش موجود نہیں ہے اور اگر بالفرض ایسا ہوتا ہے تو ایسے شخص کے لیے مرتد کی اصطلاح استعمال کی جائے گی نہ اس پر کوئی حد لگائی جائے گی جیسا کہ موسیٰ ابن میمون کے واقعے سے ظاہر ہوتا ہے۔

درج بالا مقاصد میں سے پہلے پانچ مقاصد تو وہ ہیں جن کی تحریک انسان میں خود پیدا ہوتی ہے اور وہ مذہبی تبدیلی کے عمل سے گزرنے کے لیے جستجو شروع کر دیتا ہے تاہم چھٹا مقصد انسان کے اپنے اندر اٹھی تحریک کے سبب نہیں ہوتا بلکہ جیسا کہ نام ہی سے واضح ہے کہ کوئی دوسرا شخص اس کو اس عمل سے گزارنے کے لیے ایسے طریقہ کار اختیار کرتا ہے کہ جن کے نتیجے میں چاہتے نہ چاہتے ہوئے اسے مذہبی تبدیلی کے عمل سے گزارنا پڑتا ہے۔ لہذا اسلام اس کی حوصلہ شکنی کرتا ہے۔

دین الفطرة

اسلام میں فطرت وہ پیدا انشی طبیعت ہے جس پر انسان کو تخلیق کیا گیا ہے۔^(۲) بعض محققین یہ استدلال کرتے ہیں کہ فطرت کی وجہ سے انسان اپنی پیدائش کے وقت اپنے خالق سے آگاہ ہو جاتا ہے۔ یہ خالق اور مخلوق کے درمیان رابطہ کا ذریعہ ہے۔^(۳) بعض نو مسلم بھی یہ سمجھتے ہیں کہ انہیں توحید کی صورت میں اسلام میں ایک ایسا عنصر دکھائی دیتا ہے جو انہیں اسلام کو دین فطرت سمجھنے پر راغب کرتا ہے۔^(۴) ابن جریر الطبری رحمۃ اللہ علیہ لکھتے ہیں:

”فطرت ایک ممتاز خاصیت ہے جس پر انسان نے اللہ کو تخلیق کیا ہے اور یہ خاصیت اسلام ہے۔“^(۵)

فطر کا مطلب ابداع یا اختراع بھی ہے۔ مسلمان یہ تصور کرتے ہیں کہ انسان کو چونکہ اللہ نے تخلیق کیا ہے اس لیے اللہ فاطر یعنی ایجاد کرنے والا ہے۔ جبکہ اس کے برعکس انسان تقلیدی ہے۔ حتیٰ کہ وہ اس وقت بھی تقلیدی

(1) Rambo, *Understanding Religious Conversion*, 14-16

(۲) مرتضیٰ مطہری، الفطرة، مؤسسۃ البعث، بیروت، ۱۹۹۶، ص: ۱۱

(3) Sayed Qutab, *The Power of Sovereignty: The Political and Ideological Philosophy of Sayyid Qutb*, (London: Routledge, 2006AD), 70

(۴) عبدالغنی فاروق، ہم کیوں مسلمان ہوئے، ص: ۲۲

(۵) ابو جعفر محمد بن جریر بن یزید الطبری ایک مشہور مسلم عالم، مفسر، مؤرخ، محدث اور فقیہ تھے جن کا تعلق طبرستان سے تھا۔

(۶) طبری، محمد بن جریر، عبداللہ بن عبدالمحسن ترکی، تفسیر الطبری جامع البیان عن تاویل آی القرآن، دار بصر، قاہرہ، ۲۰۰۱، ص: ۴۹۳

ہوتا ہے جب وہ ایجاد یا اختراع کر رہا ہو کیونکہ ایجاد اس کے عناصر تقلیدیہ میں رکھ دی گئی ہے۔^(۱) صحیح مسلم میں ابو ہریرہ رضی اللہ عنہ سے روایت ہے کہ آپ ﷺ نے فرمایا:

«مَا مِنْ مَوْلُودٍ إِلَّا يُولَدُ عَلَى الْفِطْرَةِ فَأَبَوَاهُ يُهَوِّدَانِهِ وَيُنَصِّرَانِهِ وَيُمَجْسِنَانِهِ»^(۲)

ہر بچہ فطرت پر پیدا ہوتا ہے۔ یہ اس کے والدین ہیں جو اسے یہودی، عیسائی اور مجوسی بنادیتے ہیں۔

جب نبی کریم ﷺ نے یہ حدیث بیان کی تو انہوں نے فطرت کی وضاحت کے لیے سورۃ الروم کی آیت نمبر

۳۰ کی بھی تلاوت کی:

﴿فَطَرَتِ اللَّهُ النَّاسَ عَلَيْنَهَا لَا تَبْدِيلَ لِخَلْقِ اللَّهِ﴾^(۳)

تأم ہو جاؤ اس فطرت پر جس پر اللہ تعالیٰ نے انسانوں کو پیدا کیا ہے۔ اللہ کی بنائی ہوئی ساخت بدلی

نہیں جاسکتی۔

اس طرح نظریہ فطرت کے مطابق ہر انسان ایک پیدائشی مسلمان ہے اور یہ اس کی طبیعت میں ہے کہ وہ اللہ تعالیٰ کو ایک مانے اور اس کے حکم کے سامنے سر تسلیم خم کرے۔ امام نووی رحمۃ اللہ علیہ کے مطابق کوئی بھی شخص اس وقت تک فطرت پر ہی ہوتا جب تک کہ وہ اپنے عقیدے کا شعور نہیں رکھتا۔^(۴) درج بالا حدیث سے یہ بھی پتہ چلتا ہے کہ مذہبی تبدیلی کے عمل کو سمجھنے کے لیے سیاق و سباق خصوصی اہمیت کا حامل ہے۔ جب کوئی شخص اپنی فطرت سے تبدیلی اختیار کرتا ہے تو لازمی نہیں کہ وہ خود بھی اس کی خواہش رکھتا ہو بلکہ ایسا بھی ہو سکتا ہے کہ اس کے ماں باپ، سرپرست یا ماحول اسے اس تبدیلی کی طرف راغب کر دیں۔ اسماعیل فاروقی رحمۃ اللہ علیہ^(۵) لکھتے ہیں:

”اسلام Ur-Religion/Religion Naturalis یعنی اصلی / فطرتی دین

ہے۔ اللہ نے انسان کو فطرت یا (Sensus Numinis) ودیعت کی ہے جس کے

ذریعے انسان اللہ کو پہچانتا ہے۔ فطرت، عقل اور سائنس سے ایک بہت مختلف چیز

ہے جو مسلم اور غیر مسلم دونوں میں پیدائشی طور پر موجود ہوتی ہے۔ یہ وہ صلاحیت

(۱) مطہری، الفطرۃ، ص: ۱۲

(۲) صحیح مسلم، کتاب القدر، باب معنی کل مولود یولد علی الفطرۃ وحکم موت اطفال الکفار واطفال المسلمین،

حدیث نمبر: ۱۸۵، ص: ۲۰۴۷

(۳) سورۃ الروم: ۳۰

(۴) امام نووی، ابو کریب رضی اللہ عنہ سے مروی ایک حدیث کا حوالہ دیتے ہیں جس کے مطابق ہر بچہ فطرت پر پیدا ہوتا ہے یہاں تک کہ وہ

اپنی زبان سے اپنے عقیدے کا اظہار نہ کر دے۔ مزید تفصیلات کے لیے دیکھیے: نووی، شرح النووی علی مسلم، ص: ۱۵۷۵

(۵) اسماعیل راجی الفاروقی، ایک فلسطینی مسلمان، محقق، فلسفی اور عالم دین تھے جو یورپ اور ایشیا کی مختلف یونیورسٹیوں میں درس و

تدریس کے شعبے سے منسلک رہے ہیں۔

ہے جو انسانوں کو اپنا یا پر ایما مذہب تنقیدی اور مذہبی طور پر پڑھنے کی قدرت دیتی ہے۔“^(۱)

اس کا اندازہ اس سے بھی ہوتا ہے کہ نو مسلم اپنے قبولِ اسلام کے عمل کے لیے فطرت کی اصطلاح بھی استعمال کرتے ہیں جس کی بڑی وجہ ان کا اپنی اصل کی طرف واپس آنا ہوتا ہے۔ لہذا یہ کہا جاسکتا ہے کہ قبولِ اسلام کا مطالعہ فطرت کے نظریے کو سمجھے بغیر مکمل نہیں ہوتا۔

نتائج بحث

قبولِ اسلام کے عمل میں کارفرما پیچیدہ عناصر، عوامل اور رجحانات کو تلاش کرنے، سمجھنے اور تجزیہ کر کے بیان کرنے کے حوالے سے زیر نظر مقالے میں تبدیلی مذہب پر کیے گئے کام کا تنقیدی و تجزیاتی مطالعہ کیا گیا ہے۔ اس بحث سے درج ذیل نتائج و سفارشات سامنے آتی ہیں:

۱- مفکرین نے اگرچہ معاشروں اور گروہوں کے اسلام قبول کرنے کے عمل کی وضاحت کے لیے کچھ نظریات پیش کیے ہیں تاہم یہ جاننے کی کوشش کم کی ہے کہ جب کوئی فرد اسلام قبول کرتا ہے تو یہ عمل کس طرح وقوع پذیر ہوتا ہے۔ زیادہ تر معلومات کو دعوتی نقطہ نظر سے قصوں کی صورت ہی میں مرتب کر دیا جاتا ہے۔ ترکِ اسلام کرنے والے اشخاص و گروہوں کے متعلق معلومات کا حصول اور بھی دشوار ہے تاہم اس ضمن میں کسی قدر معلومات خود نوشت سوانح عمریوں اور انٹرویوز سے حاصل ہو سکتی ہے۔

۲- مغربی مفکرین، مذہبی تبدیلی کو مختلف اقسام مثلاً ارتداد، تشدید، الحاق، ادارہ جاتی تبدیلی وغیرہ میں تقسیم کرتے ہیں تاکہ گروہ بندی کے ذریعے اس عمل میں کارفرما پیچیدہ عناصر، رجحانات، طریقہ کار اور واقعات کو جاننے میں آسانی ہو لیکن چونکہ اسلام ان معنوں میں صرف مسلم اور ردہ کی صورت میں تبدیلی مذہب کے دو مراحل کو بیان کرتا ہے تو ارتداد اور مذہبی تبدیلی ہی وہ اقسام ہیں جن کا اطلاق ترکِ اسلام یا قبولِ اسلام پر ہوتا ہے۔ لہذا جب کوئی شخص اسلام ترک کرے گا تو اس کے لیے مرتد کی اصطلاح اور جب کوئی شخص اسلام قبول کرے گا تو اس کے لیے مسلم کی اصطلاح بیان کر دی گئی ہے۔

۳- ان مراحل سے یہ بات واضح ہوتی ہے کہ مذہبی تبدیلی کا عمل صرف کسی نئے مذہب کو قبول کرنا ہی نہیں بلکہ اسے چھوڑنا بھی ہوتا ہے۔ لہذا ضرورت اس امر کی ہے قبولِ اسلام کے ساتھ ساتھ ترکِ اسلام کے عمل کی وضاحت کی طرف بھی توجہ کی جائے۔

(1) Ismail Raji Al-Faruqi, *Islam And Other Faiths* (Markfield: The Islamic Foundation, 1998AD), 139

۴۔ قرآن مجید کے مطابق اللہ کے نزدیک دین صرف و صرف اسلام ہی ہے اور یہی اس کی رو سے دین فطرت بھی ہے۔ لہذا یہ کہا جاسکتا ہے کہ اس کو باقاعدہ قبول کر کے روگردانی کرنے والا دوسرے انکار کا موجب بنتا ہے۔ وہ ایک طرف تو ”حق“ کو پس پشت ڈالتے ہوئے خدا کے ساتھ کیے گئے وعدے سے عہد شکنی کرتا ہے اور دوسری طرف قانون فطرت سے منہ موڑتا ہے۔ اسلام ایسے شخص کے لیے قتل کی سزا تجویز کرتا ہے۔ تاہم اس کے لیے شریعت نے باقاعدہ اصول فراہم کیے ہیں جن کے رو سے ایسے شخص کو توبہ کرنے کا موقع لازمی فراہم کرنے کی تلقین ہے۔ تاہم اگر وہ شخص توبہ نہ کرے تو اس کو قتل کر دیا جائے۔

۵۔ صحتمندانہ و غیر صحتمندانہ اور یکایک و بتدریج ہونے والی مذہبی تبدیلیوں کا الگ الگ جائزہ تجزیاتی کام کو آسان بھی بنا دیتا ہے اور معلومات کے حصول کے عمل میں آسانی بھی پیدا کرتا ہے۔ لہذا قبول اسلام کا مطالعہ اس انداز میں کرنے سے اس عمل میں کارفرما عناصر کو جاننے میں مزید بہتری آسکتی ہے۔ اس سے یہ بھی پتہ چلنے میں آسانی ہو گی کہ قبول اسلام کا عمل انسانی صحت خاص طور پر اس کے نفسیاتی پہلو پر کیا اثرات مرتب کرتا ہے۔

۶۔ مغربی مفکرین مذہبی تبدیلی کے مختلف مقاصد بیان کرتے ہیں تاہم فکری، جذباتی اور احيائی مقاصد ہی اسلام قبول کرنے کے عمل میں قرآن و سنت کی روشنی میں درست معلوم ہوتے ہیں۔ ضرورت اس امر کی ہے کہ تراث اسلامی کا مطالعہ کر کے مزید مقاصد بھی تلاش کر کے ان کی زمرہ بندی کی جائے تاکہ قبول اسلام کے عمل کے مطالعہ کو منظم کیا جاسکے۔

”اسلم“ یا ”اسلام“ کی اصطلاح چونکہ قرآن مجید، احادیث نبوی اور اسلاف کی کتب میں مشترک ہے لہذا اس کا استعمال زیادہ موزوں تو نظر آتا ہے تاہم فطرت کی اصطلاح کو بھی نظر انداز کرنا ممکن نہیں ہے۔ نظریہ فطرت کی وجہ سے ہی نو مسلم ”رجوع“ کی اصطلاح کو اس عمل کے لیے استعمال کی جانے والی دوسری اصطلاحات پر فوقیت دیتے ہیں۔ نیز احادیث مبارکہ اور مختلف مسلم مفکرین نے نظریہ فطرت کے ذریعے اس عمل کی وضاحت کی کوشش کی ہے جس سے پتہ چلتا ہے کہ فطرت کے نظریے کو بطور فریم ورک استعمال کر کے تجزیاتی کام مزید آسان بنایا جاسکتا ہے۔

